



# Surmastrijiet b'konnessjoni mal-Hamrun

*kitba ta' Grezio A. Grech*

**Fl-artiklu tas-sena l-oħra tajt tagħrif dwar is-Surmast Hamruniż, Mro. Joseph Abela Scolaro. Din is-sena ser nagħti tagħrif konċiż dwar tliet surmastijiet oħra li wkoll għandhom konnessjoni mal-Hamrun. Dawn huma, is-Surmast Edgar Lowell, is-Surmast Orlando Crescimanno, u s-Surmast Sqalli, Giovanni Giumarra.**

L-ewlew surmast li dwaru ser nagħti tagħrif bijografiku żgħir hu s-surmast Hamruniż, Mro. Edgar Lowell. Imwieled il-Hamrun, ta' eta żgħira tharreg fil-klarinet għal sitt snin taht Mro Giorgio Compagno ta' Bormla. Fis-sena 1925 ingħaqad ma' l-orkestra tat-tjatron Rjal bħala klarinet sekond u wara hdax-il sena lahaq klarinet prim u dam idoqq ma' din l-orkestra għal diversi snin. Matul dan iż-żmien huwa daqq taht diversi surmastrijiet magħrufa bħal Contoni, Ferrari, Mule' u oħrajn. Is-surmast Lowell tharreg ukoll fl-istrumentazzjoni u l-armonija għal tliet snin, taht is-surmast Ġużeppi Stivala u kompli jitharreg fil-mużika għand Mro. Carmelo Pace.

Fis-sena 1938 inhatar Assistant Surmast tal-Banda Nazzjonali 'La Vallette' tal-Belt Valletta. Kien ukoll inhatar surmast ta' l-allievi ta' din l-istess Soċjeta', kariga li żamm sas-sena 1976. Bejn l-1968 u l-1970 is-surmast Lowell għamilha ta' Aġent Direttur tal-Banda 'La Vallette', waqt li mis-sena 1952 sa l-1976 kien Surmast Direttur tal-Banda 'Żejtun' u mill-1958 sa l-1970 kien Surmast Direttur tal-Banda 'La Stella' ta' Ghawdex. Matul dawn is-snin huwa mexxa diversi kuncerti vokali strumentali b'dawn il-baned waqt li f'okkażjonijiet diversi huwa mexxa wkoll il-banda Nazzjonali 'La Vallette.



## **Mro. Edgar Lowell**

Fis-sena 1961 huwa kien inkarigat biex jidderiegi l-Orkestra Professjonali tal-Malta Cultural Institute, waqt li fis-sena 1948 kien inkarigat biex jidderiegi l-operetta 'La Piccola Olandese' fir-Radio City Opera House. F'Mejju tas-sena 1956 huwa dderiega kuncert strumentali fit-teatru Embassy fl-okkazzjoni tal-Kungress tal-General Workers Union. Is-Surmast Lowell ifforma bosta korijiet u dderiega kuncerti f'okkazzjonijiet ta' prize days waqt li wkoll mexxa għadd ta' kuncerti kemm fit-Teatru Manoel kif ukoll

fir-Radio City Opera House.

Is-Surmast Edgar Lowell ikkompona wkoll għadd ta' marċi kemm funebri kif ukoll brijuzi. Huwa miet nhar il-11 ta' Frar, 1991, fl-eta ta' 90 sena.


It-tieni surmast li dwaru se nagħti tagħrif huwa s-Surmast Orlando Crescimanno li tweled nhar it-13 ta' Frar, 1861, ġewwa l-Isla, u ġie mghammed fl-istess Parroċċa nhar is-16 ta' l-istess xahar. Ommu kien jisimha Mikelina Bonnici u missieru kien l-arkitett Giovanni Orlando Crescimanno. Minn diversi dokumenti nafu li Mro. Crescimanno ghamel xi żmien jghix fil-Hamrun, waqt li meta kien Surmast Direttur tal-banda 'Leone' nafu li kien joqgħod f'Għawdex.

Huwa studja l-arti tal-mużika taht Mro. Giuseppe Malfiggiani von Walgenschafer u Mro. Anton Nani. Kien idoqq il-vjola fit-Teatru Rjal ta' Malta u fil-Kappelli ta' Nani, Bugeja u oħrajn. Kien ukoll Surmast Direttur tal-baned, 'Unione' (1904-1912) ta' Hal Luqa, 'San Filip' (1919-1920) u 'De Rohan' (1902-1906) it-tnejn ta' Haż Żebbuġ, 'Vilhena' tal-Furjana u tal-Banda Cittadina 'Leone' ta' Għawdex (1911-1923). Mro. Crescimanno kien direttur ta' l-orkestra li kellha fi hdanha il-Banda 'Leone' li kienet tiehu sehem waqt l-attivitajiet tal-palk li kienu jsiru fit-teatru ta' din l-Għaqda Mużikali Għawdxija.

Mro. Crescimanno ikkompona għadd ta' bċejeċ mużikali li llum jinsabu mxerrda fl-arkivji mużikali kemm f'Malta kif ukoll f'Għawdex. Huwa kkompona diversi marċi militari kif ukoll għadd ta' marċi funebri u responsorji. Wiehed mill-isbaħ innijiet funebri li huwa kkompona u li għadu jindaqq sal-

## Mro. Orlando Crescimanno

lum huwa l-innu funebri 'La Croce' li jindaqq ta' kull sena mill-banda Cittadina 'Leone' ta' Ghawdex. Insibu wkoll li s-surmast Crescimanno, ikkompona diversi innijiet kantati sabiex jindaqq ad unur il-Patron jew Patruna tal-Belt jew rahal. Hekk insibu li ghandu Innu ad unur 'San Ġużep' li jindaqq mill-banda 'De Rohan' ta' Haż Żebbuġ, Innu 'A San Filippo d'Aggira' li jindaqq mill-banda 'San Filep' ukoll ta' Haż Żebbuġ, Innu 'Lil Sant' Andrija' u Innu



'Lil Madonna taċ-Ċintura' li jindaqq mill-banda 'Unione' ta' Hal Luqa, u l-Innu 'A Maria Assunta' li ta' kull sena l-banda 'Leone' tesegwixxi fil-hruġ tal-purċissjoni ta' l-Assunta mill-Katidral ta' Ghawdex nhar il-15 ta' Awissu.

Mro. Orlando Crescimanno kien halla l-banda 'Leone' ta' Ghawdex fis-sena 1923 u kien ġie sostitwit b'Mro Giovanni Giumarra. Mro. Crescimanno miet nhar it-22 ta' Diċembru, 1923, ġewwa l-Hamrun.

It-tielet Surmast li dwaru ser naghti xi taghrif huwa, Mro. Giovanni Giumarra, Sqalli, li tweled f'Comiso fis-sena 1861. Hu kien mużiċista, kompożitur u surmat direttur mill-aqwa. Infatti fl-eta' tenera ta' 12-il sena, huwa okkupa l-post ta' Sostituto Maestro u klarinettista solista fil-banda ta' Sortino (Sirakuża) u aktar tard ghal erba' snin kien id-Direttur tal-Banda Muniċ ipali ta' Noto.

Mro. Giumarra ġie Malta fis-sena 1907 u matul is-snin kellu taht it-tmexxija tieghu il-baned, 'Duke of Edinburgh', illum Ghaqda Mużikali 'San Lawrenz' tal-Birgu, 'Leone' ta' Ghawdex, u ghal xi żmien mexxa wkoll il-banda 'San Ġorġ' ta' Bormla. Il-baned li l-aktar li dam surmast direttur taghhom huma, Duke of Edinburgh' li taghha dam mill-1907 sa l-1924 u mill-1930 sa l-1936, u l-banda Cittadina 'Leone' li maghha dam mill-1923 sa l-1933. Bhal Mro. Orlando Crescimanno, Mro. Giumarra, meta kien surmast direttur tal-banda 'Leone' ta' Ghawdex kien joqghod f'Ghawdex.

Is-surmast Giumarra, barra li kien professur ghall-bakketta, kien ukoll professur biex jikkomponi l-mużika. Kompożizzjonijiet tieghu bhalma huma,

## Mro. Giovanni Giumarra

inni, sinfoniji, fantasiji, intermezzi, marċi, sinfoniji, gavotti, pagine caratteristiche, preludji, elegiji, poemi sinfoniċi, mużika ballabbli, mużika sagra, u marċi funebri u militari, jinsabu mxerrda fl-arkivji f' Malta u f' Ghawdex. Insibu wkoll li Mro. Giumarra ghamel għadd ta' arrangamenti u riduzzjonijiet mużikali u flimkien ma' għadd ta' traskrizzjonijiet jinsabu mxerrda f' diversi arkivji mużikali fosthom f' dawk li tagħhom huwa kien surmast direttur.



Mużika komposta minn Mro. Giovanni Giumarra ġieli ġiet stampata barra minn Malta u kienet imfittxija fl-Italja, Franza, Amerika, Eġittu, Tuneżija u f' diversi pajjiżi oħra. Kompożizzjonijiet mużikali tiegħu kienu ukoll ippremjati f' konkorsi internazzjonali barra minn Malta. Fil-fatt, kemm fl-1902 kif ukoll fl-1927, diversi kompożizzjonijiet tiegħu kienu ġew mhux biss ippremjati f' konkorsi ta' mużika barra minn xtutna imma kienu wkoll ġew imfahhra hafna.

Is-surmast Giumarra halla, bhala wirt mużikali, għadd kbir ta' kompożizzjonijiet mużikali li uhud minnhom għadhom jindaqqu sal-lum. Huwa miet il-Hamrun, nhar l-24 ta' Diċembru, 1936.

**HEĠĠU LIT-TFAL  
JITGHALLMU L-MUŻIKA.  
LEZZJONIJIET KULL ĠIMGHA  
FIL-KAZIN SAN GEJTANU**